

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

प्रतिवादिभयङ्कर श्री अनन्ताचार्य विरचितं  
॥ श्रीवेङ्कटेश मङ्गळाशासनम् ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्रीवेङ्कटेश मङ्गळाशासनम् ॥

श्रियः कान्ताय कल्याणनिधये निधयेऽर्थिनाम्।  
श्रीवेङ्कटनिवासाय श्रीनिवासाय मङ्गळम् ॥ 1 ॥

लक्ष्मीसविभ्रमालोक सुभ्रूविभ्रम चक्षुषे।  
चक्षुषे सर्वलोकानां वेङ्कटेशाय मङ्गळम् ॥ 2 ॥

श्रीवेङ्कटाद्रि शृङ्गाग्र मङ्गळाभरणाङ्घ्रये।  
मङ्गळानां निवासाय श्रीनिवासाय मङ्गळम् ॥ 3 ॥

सर्वावयवसौन्दर्यसम्पदा सर्वचेतसाम्।  
सदा सम्मोहनायास्तु वेङ्कटेशाय मङ्गळम् ॥ 4 ॥

नित्याय निरवद्याय सत्यानन्दचिदात्मने।  
सर्वान्तरात्मने श्रीमद्वेङ्कटेशाय मङ्गळम् ॥ 5 ॥

स्वतस्सर्वविदे सर्वशक्तये सर्वशेषिणे।  
सुलभाय सुशीलाय वेङ्कटेशाय मङ्गळम् ॥ 6 ॥

परस्मै ब्रह्मणे पूर्णकामाय परमात्मने।  
प्रयुञ्जे परतत्त्वाय वेङ्कटेशाय मङ्गळम् ॥ 7 ॥

आकालतत्त्वमश्रान्तमात्मनामनुपश्यताम्।  
अतृप्यमृतरूपाय वेङ्कटेशाय मङ्गळम् ॥ 8 ॥

प्रायस्स्वचरणौ पुंसां शरण्यत्वेन पाणिना।  
कृपया दिशते श्रीमद्वेङ्कटेशाय मङ्गळम् ॥ 9 ॥

दयामृततरङ्गिण्यास्तरङ्गैरिव शीतलैः।  
अपाङ्गैस्सिञ्चते विश्वं वेङ्कटेशाय मङ्गळम् ॥ 10 ॥

स्रग्भूषाम्बरहेतीनां सुषमाऽऽवहमूर्तये।  
सर्वार्तिशमनायास्तु वेङ्कटेशाय मङ्गळम् ॥ 11 ॥

श्रीवैकुण्ठविरक्ताय स्वामिपुष्करिणीतटे।  
रमया रममाणाय वेङ्कटेशाय मङ्गळम् ॥ 12 ॥

श्रीमत्सुन्दरजामातृमुनिमानसवासिने।  
सर्वलोकनिवासाय श्रीनिवासाय मङ्गळम् ॥ 13 ॥

मङ्गळाशासनपरैर्मदाचार्यपुरोगमैः।  
सर्वैश्च पूर्वैराचार्यैस्सत्कृतायास्तु मङ्गळम् ॥ 14 ॥

॥ इति श्रीवेङ्कटेश मङ्गळाशासनं समाप्तम् ॥